

मौत की छलांग



नई दिल्ली: अक्षरधाम मेट्रो स्टेशन की छत से एक युवती ने छलांग लगा दी। सुरक्षाकर्मियों ने उसे बचाने की कोशिश की लेकिन बाद में अस्पताल में युवती ने दम तोड़ दिया। (खबर पेज- 7 पर)

मेट्रो स्टेशन की छत से कूदकर मूक-बधिर युवती ने दी जान

- पंजाब के होशियारपुर की रहने वाली थी युवती
- नौकरी छूटने से दुखी थी मूक-बधिर युवती
- उसके एक पैर और कमर में आई थी चोट

पूर्वी दिल्ली 14 अप्रैल (नवोदय टाइम्स): पूर्वी दिल्ली स्थित अक्षरधाम मेट्रो स्टेशन पर वीरवार को एक मूक-बधिर युवती ने खुदकुशी करने के लिए मेट्रो प्लेटफार्म की छत से कूद कर खुदकुशी कर ली। केंद्रीय औद्योगिक सुरक्षा बल (सीआइएसएफ) के जवानों ने युवती की जान बचाने की कोशिश की लेकिन उपचार के दौरान उसकी मौत हो गई। बचाने के दौरान युवती के पैर



जमीन पर टकरा गए थे, इससे उसके एक पैर और कमर में गम्भीर चोट आई थी। युवती को निकट के लाल बहादुर शास्त्री अस्पताल में भर्ती कराया

गया था, जहां उपचार के दौरान उसकी मौत हो गई। युवती का नाम दीया है, वह पंजाब के होशियारपुर की रहने वाली थी। शुरुआती जांच में सामने आया है कि नौकरी छूट जाने की वजह से उसने यह आत्महत्या करने का प्रयास किया, जिसके कारण उसकी मौत हो गई।


अक्षरधाम मेट्रो स्टेशन पर तैनात सीआइएसएफ के हेड कांस्टेबल नरेश वीरवार सुबह करीब साढ़े सात बजे ड्यूटी पूरी कर घर जाने की तैयारी कर रहे थे। तभी उन्होंने देखा कि एक युवती स्टेशन के प्लेटफार्म नंबर दो की छत पर खड़ी है। उन्होंने तुरंत शिफ्ट इंचार्ज एसआई हीराराम समेत स्टेशन से जुड़े अन्य लोगों को सूचना दी।

मूक-बधिर थी युवती, नहीं सुन सकी सुरक्षाकर्मियों की आवाज

सीआइएसएफ जवानों ने युवती को छत से उतरने के लिए आवाज लगाई लेकिन उसने कुछ नहीं सुना। उन्हें अहसास हुआ कि युवती सुन नहीं पा रही। फिर उन्होंने इशारे से उसे उतरने के लिए कहा, लेकिन युवती पीछे नहीं हटी, जिसके बाद सीआइएसएफ के जवानों ने युवती का ध्यान भटकाने की भी कोशिश की। सीआइएसएफ जवानों ने तत्परता दिखाते हुए तत्काल एक कंबल का इंतजाम किया। जिस दीवार पर युवती कूदने के लिए खड़ी हुई थी, उसके नीचे पांच-छह लोग कंबल को फैलाकर खड़े किए गए। छत पर पहुंचे सीआइएसएफ के जवान युवती को इशारों से समझा बुझाकर नीचे उतारने का प्रयास करते रहे। समझाने के बावजूद युवती ने करीब 50 फुट की ऊंचाई से छलांग लगा दी। नीचे खड़े जवानों ने कंबल युवती की तरफ कर दिया। इससे युवती उस कंबल पर गिर गई। लेकिन गिरते वक्त युवती के पैर जमीन पर लग ही गए। इससे उसके एक पैर व कमर में चोट आई। उसे फौरन निकट के लाल बहादुर शास्त्री अस्पताल ले जाया गया, जहां देर रात उसकी मौत हो गई।

मेट्रो पुलिस अधिकारियों के मुताबिक मामला दर्ज कर आगे की जांच की जा रही है। सीसीटीवी फुटेज खंगाल कर पता लगाया जा रहा है कि युवती प्लेटफार्म की छत तक कैसे पहुंच गई थी।

युवती के माता-पिता भी हैं मूक-बधिर



मेट्रो पुलिस के डीसीपी जितेंद्र मणि त्रिपाठी ने बताया कि युवती के माता-पिता भी मूक-बधिर हैं। वह पंजाब के होशियारपुर में हैं, उन्हें सूचना दे दी गई है। वह देर शाम दिल्ली पहुंच गए हैं। बेटी के द्वारा उठाए गए इस कदम से उसके माता-पिता को गहरा सदमा पहुंचा है।

फिलहाल उन्होंने कुछ भी कहने

बताने से इंकार कर दिया। जबकि शुरुआती जांच में पता चला है कि युवती गुरुग्राम में किसी ई-कामर्स कंपनी में नौकरी करती थी। वहां से कुछ दिन पहले ही उसकी नौकरी छूट गई। इससे आहत होकर उसने आत्महत्या करने का फैसला किया था। घटना के तत्काल बाद युवती की हालत गंभीर होने के कारण उसके बयान भी नहीं लिए जा सके।